

RAPPORT

dwar il-kontijiet annwali tal-Aġenzija tal-GNSS Ewropea għas-sena finanzjarja 2013, flimkien mar-risposti tal-Aġenzija

(2014/C 442/37)

INTRODUZZJONI

1. L-Aġenzija tal-GNSS Ewropea (l-Aġenzija Ewropea GNSS) (*Sistema Globali ta' Navigazzjoni bis-Satellita*) (minn hawn 'il quddiem "l-Aġenzija", magħrufa wkoll bħala l-"GSA"), li tinsab fi Praga ⁽¹⁾, giet stabbilita bir-Regolament (UE) Nru 912/2010 tal-Parlament Ewropew u tal-Kunsill ⁽²⁾, li jħassar ir-Regolament tal-Kunsill (KE) Nru 1321/2004 ⁽³⁾ u li jemenda r-Regolament (KE) Nru 683/2008 ⁽⁴⁾. Il-kompiti prinċipali tal-Aġenzija huma l-operazzjoni taċ-Ċentru ta' Monitoraġġ tas-Sigurtà Galileo, l-akkreditazzjoni tas-sigurtà tas-sistemi ta' navigazzjoni bis-satellita Galileo u EGNOS, it-thejjija tal-kummerċjalizzazzjoni tagħhom u t-twettiq ta' kompiti ohra relatati mal-implimentazzjoni taż-żewġ programmi ⁽⁵⁾.

INFORMAZZJONI LI TAPPOĠĠA D-DIKJARAZZJONI TA' ASSIGURAZZJONI

2. L-approċċ tal-awditjar meħud mill-Qorti jinkludi proċeduri analitiċi tal-awditjar, ittestjar dirett tat-tranżazzjonijiet u valutazzjoni tal-kontrolli ewlenin tas-sistemi ta' superviżjoni u kontroll tal-Aġenzija. Dan huwa ssupplimentat b'evidenza pprovduta mix-xogħol ta' awdituri ohrajn (fejn rilevanti) u analiżi tar-rappreżentazzjonijiet tal-manigment.

DIKJARAZZJONI TA' ASSIGURAZZJONI

3. Skont id-dispożizzjonijiet tal-Artikolu 287 tat-Trattat dwar il-Funzjonament tal-Unjoni Ewropea (TFUE), il-Qorti awditjat:

- (a) il-kontijiet annwali tal-Aġenzija, li jinkludu r-rapporti finanzjarji ⁽⁶⁾ u r-rapporti dwar l-implimentazzjoni tal-baġit ⁽⁷⁾ għas-sena finanzjarja li ntemmet fil-31 ta' Diċembru 2013, u
- (b) il-legalità u r-regolarità tat-tranżazzjonijiet li fuqhom huma bbażati dawk il-kontijiet.

Ir-responsabbiltà tal-manigment

4. Il-manigment huwa responsabbli mit-thejjija u l-preżentazzjoni ġusta tal-kontijiet annwali tal-Aġenzija u mil-legalità u r-regolarità tat-tranżazzjonijiet ta' bażi ⁽⁸⁾:

- (a) Ir-responsabbiltajiet tal-manigment fir-rigward tal-kontijiet annwali tal-Aġenzija jinkludu t-tfassil, l-implimentazzjoni u ż-żamma ta' sistema ta' kontroll intern rilevanti għat-thejjija u l-preżentazzjoni ġusta ta' rapporti finanzjarji li jkunu hielsa minn kwalunkwe dikjarazzjoni skorretta materjali, sew jekk minhabba frodi u sew jekk minhabba xi żball; l-għażla u l-applikazzjoni ta' politiki kontabilistiċi xierqa fuq il-bażi tar-regoli kontabilistiċi adottati mill-uffiċjal tal-kontabbiltà tal-Kummissjoni ⁽⁹⁾; it-thejjija ta' stimi kontabilistiċi li jkunu raġonevoli fiċ-ċirkustanzi. Id-Direttur japprova l-kontijiet annwali tal-Aġenzija wara li l-uffiċjal tal-kontabbiltà tagħha jkun hejjehom fuq il-bażi tal-informazzjoni kollha disponibbli u jkun stabbilixxa nota biex takkumpanja l-kontijiet li fiha huwa jiddikjara, fost l-ohrajn, li għandu aċċertament raġonevoli li dawn jippreżentaw stampa vera u ġusta tal-pożizzjoni finanzjarja tal-Aġenzija fl-aspetti materjali kollha.
- (b) Ir-responsabbiltajiet tal-manigment fir-rigward tal-legalità u r-regolarità tat-tranżazzjonijiet ta' bażi u l-konformità mal-prinċipju ta' ġestjoni finanzjarja tajba jikkonsistu fit-tfassil, l-implimentazzjoni u ż-żamma ta' sistema ta' kontroll intern effettiva u effiċjenti li tinkludi superviżjoni adegwata u miżuri xierqa għall-prevenzjoni ta' irregolaritajiet u frodi u, jekk meħtieġ, proċedimenti legali għall-irkupru ta' fondi mħallsa jew użati hażin.

⁽¹⁾ Id-Deċizzjoni 2010/803/UE meħuda bi ftehim komuni bejn ir-Rappreżentanti tal-Gvernijiet tal-Istati Membri (ĠU L 342, 28.12.2010, p. 15).

⁽²⁾ ĠU L 276, 20.10.2010, p. 11.

⁽³⁾ ĠU L 246, 20.7.2004, p. 1.

⁽⁴⁾ ĠU L 196, 24.7.2008, p. 1.

⁽⁵⁾ L-Anness II jagħti sommarju tal-kompetenzi u l-attivitajiet tal-Aġenzija. Huwa ppreżentat għal skopijiet ta' informazzjoni.

⁽⁶⁾ Dawn jinkludu l-karta tal-bilanċ u l-kont tar-riżultat ekonomiku, it-tabella tal-flussi tal-flus, ir-rapport tat-tibdil fl-assi netti u sommarju tal-politiki kontabilistiċi sinifikanti u noti ohra ta' spjegazzjoni.

⁽⁷⁾ Dawn jinkludu l-kont tar-riżultat baġitarju u l-anness għall-kont tar-riżultat baġitarju.

⁽⁸⁾ L-Artikoli 39 u 50 tar-Regolament ta' Delega tal-Kummissjoni (UE) Nru 1271/2013 (ĠU L 328, 7.12.2013, p. 42).

⁽⁹⁾ Ir-regoli kontabilistiċi adottati mill-uffiċjal tal-kontabbiltà tal-Kummissjoni huma dderivati mill-Istandards Internazzjonali tal-Kontabbiltà għas-Settur Pubbliku (IPSAS) mahruġa mill-Federazzjoni Internazzjonali tal-Kontabilisti jew, fejn rilevanti, l-Istandards Internazzjonali tal-Kontabbiltà (IAS)/l-Istandards Internazzjonali tar-Rappurtar Finanzjarju (IFRS) mahruġa mill-Bord dwar l-Istandards Internazzjonali tal-Kontabbiltà.

Ir-responsabbiltà tal-awditur

5. Ir-responsabbiltà tal-Qorti hija li, fuq il-bażi tal-awditu tagħha, ttipprovdi lill-Parlament Ewropew u lill-Kunsill ⁽¹⁰⁾ b'dikjarazzjoni ta' assigurazzjoni dwar l-affidabbiltà tal-kontijiet annwali u dwar il-legalità u r-regolarità tat-tranżazzjonijiet ta' bażi. Il-Qorti tmexxi l-awditu tagħha skont l-Istandards Internazzjonali tal-Awditjar u l-Kodiċijiet tal-Etika tal-IFAC u l-Istandards Internazzjonali tal-Istituzzjonijiet Supremi tal-Awditjar tal-INTOSAI. Dawn l-istandards jeżiġu li l-Qorti tippjana u twettaq l-awditu biex tikseb aċċertament raġonevoli dwar jekk il-kontijiet annwali tal-Aġenzija jkunux hielsa minn kwalunkwe dikjarazzjoni skorretta materjali u dwar jekk it-tranżazzjonijiet li fuqhom huma bbażati jkunux legali u regolari.

6. L-awditu jinvolti t-tweġġiq ta' proċeduri biex tinkiseb evidenza għall-awditjar dwar l-ammonti u d-divulgazzjonijiet fil-kontijiet u dwar il-legalità u r-regolarità tat-tranżazzjonijiet ta' bażi. Il-proċeduri magħżula jiddependu fuq il-ġudizzju tal-awditur, li huwa bbażat fuq valutazzjoni tar-riskji ta' dikjarazzjoni skorretta materjali tal-kontijiet u ta' nuqqas ta' konformità materjali mit-tranżazzjonijiet ta' bażi mar-rekwiżiti fil-qafas legali tal-Unjoni Ewropea, sew jekk minhabba frodi u sew jekk minhabba xi żball. Meta jivvaluta dawn ir-riskji, l-awditur iqis kwalunkwe kontroll intern rilevanti għat-tweġġiq u l-preżentazzjoni ġusta tal-kontijiet, kif ukoll is-sistemi ta' superviżjoni u kontroll li jkunu implimentati biex jiġu żgurati l-legalità u r-regolarità tat-tranżazzjonijiet ta' bażi, u jfassal proċeduri tal-awditjar li jkunu xierqa skont iċ-ċirkustanzi. L-awditu jinvolti wkoll l-evalwazzjoni tal-adegwatezza tal-politiki kontabilistiċi, ir-raġonevolezza tal-istimi kontabilistiċi u l-preżentazzjoni kumplessiva tal-kontijiet.

7. Il-Qorti tqis li l-evidenza għall-awditjar miksuba hija suffiċjenti u xierqa biex ttipprovdi bażi għad-dikjarazzjoni ta' assigurazzjoni tagħha.

Opinjoni dwar l-affidabbiltà tal-kontijiet

8. Fl-opinjoni tal-Qorti, il-kontijiet annwali tal-Aġenzija jipprezentaw b'mod ġust, fl-aspetti materjali kollha, il-pożizzjoni finanzjarja tagħha fil-31 ta' Diċembru 2013 u r-riżultati tal-operazzjonijiet tagħha u l-flussi tal-flus tagħha għas-sena li ntemmet dakinhar, skont id-dispożizzjonijiet tar-Regolament Finanzjarju tagħha u r-regoli kontabilistiċi adottati mill-uffiċjal tal-kontabbiltà tal-Kummissjoni.

Opinjoni dwar il-legalità u r-regolarità tat-tranżazzjonijiet li fuqhom huma bbażati l-kontijiet

9. Fl-opinjoni tal-Qorti, it-tranżazzjonijiet li fuqhom huma bbażati l-kontijiet annwali għas-sena li ntemmet fil-31 ta' Diċembru 2013 huma legali u regolari fl-aspetti materjali kollha.

10. Il-kummenti li ġejjin ma jixhtux dubju fuq l-opinjoni tal-Qorti.

KUMMENTI DWAR IL-LEGALITÀ U R-REGOLARITÀ TAT-TRANŻAZZJONIJET

11. L-Aġenzija hija inkarigata mill-organizzazzjoni u mill-ġestjoni tal-isfruttament tas-Sistema Ewropea ta' Navigazzjoni b'Kopertura Ġeostazzjonarja (EGNOS) li li hija l-ewwel sistema pan-Ewropea ta' navigazzjoni bis-satellita. Abbażi tal-ftehim ta' delega mal-Kummissjoni, l-Aġenzija ffirmat kuntratt għall-isfruttament ta' EGNOS għall-perjodu mill-2014 sal-2021 għal ammont ta' madwar EUR 588 miljun. Għalkemm ma jinxtehitx dubju fuq il-kompetittività tal-proċedura, kriterju ta' eliġibbiltà applikat fl-ewwel fażi tal-proċedura ta' akkwist li jeskludi applikazzjonijiet minn konsorzji, ma kienx f'konformità mar-regoli dwar l-implimentazzjoni tar-Regolament Finanzjarju ⁽¹¹⁾ ⁽¹²⁾.

KUMMENTI DWAR IL-ĠESTJONI BAĠITARJA

12. Il-livell kumplessiv ta' approprjazzjonijiet impenjati kien qrib il-100 % għat-titoli kollha. Madankollu, ir-riporti ta' approprjazzjonijiet impenjati kienu għoljin għat-Titolu II (nefqa amministrattiva) f'livell ta' EUR 1,8 miljun (52 %). Dan huwa prinċipalment dovut għal kuntratti speċifiċi ffirmati fi tmiem is-sena (EUR 0,9 miljun), wara l-approvazzjoni tardiva ta' baġit emendatorju f'Settembru li pprova fondi addizzjonali lill-Aġenzija. EUR 0,4 miljun oħra huma relatati ma' servizzi mogħtija minn fornituri iżda li ma ġewx fatturati fl-2013.

SEGWITU GĦALL-KUMMENTI MIS-SNIN PREĊEDENTI

13. Harsa ġenerali lejn l-azzjonijiet korrettivi li ttiehdu b'rispons għall-kummenti tal-Qorti mis-snin preċedenti tingħata fl-Anness I.

⁽¹⁰⁾ L-Artikolu 107 tar-Regolament (UE) Nru 1271/2013.

⁽¹¹⁾ L-Artikolu 116(6) tar-Regolament tal-Kummissjoni (KE, Euratom) Nru 2342/2002 (ĠU L 357, 31.12.2002, p. 1).

⁽¹²⁾ L-Artikolu 121(5) tar-Regolament ta' Delega tal-Kummissjoni (UE) Nru 1268/2012 (ĠU L 362, 31.12.2012, p. 1).

Dan ir-Rapport ġie adottat mill-Awla IV, immexxija mis-Sur Pietro RUSSO, Membru tal-Qorti tal-Awdituri, fil-Lussemburgu fil-laqgħa tagħha tas-16 ta' Settembru 2014.

Għall-Qorti tal-Awdituri

Vítor Manuel da SILVA CALDEIRA

President

ANNEX I

Segwitu għall-kummenti mis-snin preċedenti

Sena	Kumment tal-Qorti	Status tal-azzjoni korrettiva (Ikkompletata/Ghadha għaddejja/ Pendenti/M/A)
2011	Fl-2011, l-Aġenzija għamlet pagamenti ta' għotjiet skont is-Seba' Programm Kwadru għar-Riċerka u l-Iżvilupp (FP7) li ammontaw għal EUR 5,8 miljun. Sabiex tiġi vverifikata n-nefqa kklejmjata mill-benefiċjarji (entitajiet privati u pubbliċi li jwettqu r-riċerka), l-Aġenzija, għalkemm twettaq kontrolli ta' raġonevolezza, normalment ma titlobx dokumentazzjoni ta' sostenn li tista' tindirizza r-riskju tal-infiq ineligibbli.	Ikkompletata
2012	Il-livell kumplessiv ta' approprijazzjonijiet impenjati kien qrib il-100 % għat-titoli kollha. Madankollu, ir-riporti ta' approprijazzjonijiet impenjati kienu relattivament għoljin għat-Titolu II (nefqa amministrattiva) flivell ta' EUR 1,7 miljun (38 %). Dan kien parzjalment dovut għal avvenimenti lil hinn mill-kontroll tal-Aġenzija, bħar-rilokazzjoni tas-sede tagħha għal Praga f'Settembru 2012 (EUR 0,4 miljun) u l-istabbiliment taċ-Ċentru ta' Monitoraġġ tas-Sigurtà Galileo (EUR 0,4 miljun), li kien jehtieg il-forniment ta' ċerti oġġetti u servizzi fl-aħħar tliet xhur tas-sena. Barra minn hekk, ammont ta' EUR 0,7 miljun gie trasferit mit-Titolu I (nefqa għall-persunal) għat-Titolu II f'Novembru 2012 u bosta kuntratti relatati mal-IT u mas-servizzi legali inkluzi fil-programm ta' hidma 2013 ġew iffirmati f'Diċembru 2012.	M/A
2012	Il-Qorti identifikat id-dghufijiet li ġejjin fil-proċeduri ta' reklutaġġ awditjati li affettwaw it-trasparenza u t-trattament indaqs: l-ebda punteġġ ta' limitu ma gie determinat għall-ammissjoni għal testijiet bil-miktub u intervisti jew għall-inkluzjoni fil-lista ta' kandidati xierqa; l-avviż ta' post battal ma għamel l-ebda proviżjoni għal appelli mill-kandidati li ma ntgħażlux.	Ikkompletata

ANNEX II

L-Aġenzija tal-GNSS Ewropea (Praga)

Kompetenzi u attivitajiet

Oqsma ta' kompetenza tal-Unjoni li jidderivaw mit-Trattat	Kompetittività għat-tkabbir u l-impjiegi.
Is-setgħat tal-Aġenzija <i>(Ir-Regolament (UE) Nru 912/2010 tal-Parlament Ewropew u tal-Kunsill)</i>	Għanijiet Li tikkontribwixxi għall-ksib ta' sistemi Ewropej ta' navigazzjoni bis-satellita li joperaw bis-shih u li huma stabbiliti taht il-programmi EGNOS u Galileo. Kompiti — Li tiżgura l-akkreditazzjoni tas-sistemi u l-operazzjoni taċ-Ċentri ta' Monitoraġġ tas-Sigurtà Galileo (GSMC); — li tikkontribwixxi għat-thejjja tal-kummerċjalizzazzjoni tas-sistemi, inkluża l-analiżi tas-suq meħtieġa; — li twettaq kompiti oħra li jistgħu jkunu fdati lilha mill-Kummissjoni, bħall-ġestjoni tal-Programmi Qafas tal-UE għar-Riċerka u l-Iżvilupp Teknoloġiku dwar applikazzjonijiet u teknoloġiji innovattivi tan-navigazzjoni bis-satellita, il-promozzjoni tal-applikazzjoni u tas-servizzi tan-navigazzjoni bis-satellita, it-thejjja għall-kummerċjalizzazzjoni u l-isfruttament b'suċċess tas-sistemi, l-immirar għal funzjonament mingħajr problemi, l-għoti ta' servizz mingħajr intoppi, u l-iżgurar li l-komponenti tas-sistemi jiksbu ċertifikazzjoni.
Governanza	Bord Amministrattiv <i>Kompożizzjoni</i> — rappreżentant wiehed minn kull Stat Membru, — hames rappreżentanti mill-Kummissjoni Ewropea, — rappreżentant mingħajr dritt għall-vot tal-Parlament Ewropew, — rappreżentant wiehed tar-Rappreżentant Għoli għall-Affarijiet Barranin u s-Sigurtà (RGħ) u rappreżentant wiehed mill-Aġenzija Spazjali Ewropea (ESA) li għandhom jiġu mistiedna bħala osservaturi. <i>Kompiti</i> — jahtar id-Direttur Eżekuttiv (DE), — jadotta l-programm ta' hidma annwali, — jipproduċi dikjarazzjoni tal-istimi ta' dhul u nfiq, — jadotta l-baġit, — jagħti opinjoni dwar il-kontijiet finali tal-Aġenzija, — jissorvelja l-operat taċ-Ċentru ta' Monitoraġġ tas-Sigurtà Galileo, — jeżerċita awtorità dixxiplinarja fuq id-DE, — jadotta d-dispożizzjonijiet speċjali meħtieġa għall-implimentazzjoni tad-dritt ta' aċċess għad-dokumenti, — jadotta r-rapport annwali dwar l-attivitajiet u l-prospetti tal-Aġenzija. Direttur Eżekuttiv Mahtur mill-Bord Amministrattiv.

	Bord għall-Akkreditazzjoni tas-Sigurtà <i>Kompożizzjoni</i> — rappreżentant wiehed minn kull Stat Membru, — rappreżentant wiehed mill-Kummissjoni, — rappreżentant wiehed mir-RGħ, — rappreżentant wiehed mill-ESA li għandu jiġi mistieden bħala osservatur. <i>Kompiti</i> Li jaġixxi bħala l-awtorità għall-akkreditazzjoni tas-sigurtà fir-rigward tas-sistemi tal-GNSS Ewropea. Awditu estern Il-Qorti Ewropea tal-Awdituri. Awtorità ta' kwittanza Il-Parlament Ewropew, li jaġixxi fuq rakkomandazzjoni mill-Kunsill.
Riżorsi disponibbli għall-Aġenzija fl-2013 (2012)	Baġit Finali EUR 53,3 (20,8) miljun li jikkonsistu fis-sussidju mill-UE ta' EUR 13,9 (12,9) miljun, li huwa s-sussidju operattiv mill-Kummissjoni, u EUR 39,4 (7,9) miljun f'fondi operazzjonali pprovduti mill-Kummissjoni għat-twettiq ta' kompiti delegati. Persunal fil-31 ta' Diċembru 2013 Postijiet awtorizzati: 77 (44) Postijiet okkupati: 59 (39) Postijiet oħra: 35 (29) Total tal-persunal: 94 (68), assenjati għad-dmirijiet li ġejjin: — kompiti operazzjonali: 43 (34) — kompiti amministrattivi u ta' appoġġ: 37 (23) — kompiti mhallta: 14 (11)
Prodotti u servizzi 2013	Programmi Appoġġ għall-Kummissjoni Ewropea fl-implimentazzjoni tal-programmi EGNOS u Galileo. Sistemi ta' Sigurtà Sistemi ta' Sigurtà (Akkreditazzjoni tas-Sigurtà tas-sistemi u tas-siti, rekwiżiti ta' Galileo għas-Sigurtà speċifiċi għas-Sistema, attivitajiet ta' Unità dwar Kodiċi tat-Titjiriet). Appoġġ għal Servizz Pubbliku Regolat – PRS (Thejjija tas-Segment tal-Utent tal-PRS). Operat taċ-Ċentri ta' Monitoraġġ tas-Sigurtà Galileo – GSMCs. Sfruttament ta' EGNOS/Galileo Attivitajiet ta' thejjija għall-isfruttament ta' EGNOS u ta' Galileo. Żvilupp tas-suq Analizi tas-suq u pubblikazzjoni ta' Rapporti tas-Suq GNSS. Stat ta' thejjija tas-suq għat-tnedija tas-servizzi bikrin ta' Galileo.

	Azzjonijiet għall-iżvilupp tas-suq iffukaw fuq manifatturi tar-riċevituri biex titrawwem penetrazzjoni ta' Galileo fis-swieq tal-konsumaturi u f'dawk professjonali. Implementazzjoni ta' pjanijiet direzzjonali ta' adozzjoni għal EGNOS fis-swieq kollha ta' prijetà b'fokus speċjali fuq l-avjazzjoni, l-affarijiet marittimi u dawk ferrovjarji. Tnedija tal-helpdesk taċ-Ċentru ta' Servizz tal-GNSS Ewropea. Informazzjoni u lhiq (outreach) – portal ta' informazzjoni ta' EGNOS, websajt tal-GSA, avvenimenti (konferenza European Space Solutions (Soluzzjonijiet għall-Ispazju Ewropew) f'Munich, 40 parteċipazzjoni f'avvenimenti bi stands u b'fuljetti, avveniment tal-EP-GSA, ftuh tal-paġna tal-Facebook għall-GSA) Riċerka u żvilupp Ġestjoni ta' proġetti taht is-Seba' Programm Kwadru għar-riċerka u taht l-Orizzont 2020. Massimizzazzjoni tar-riżultati tal-proġetti u lhuq tal-oġġettivi strateġiċi. Tixrid tar-riżultati tal-R&Ż.
--	---

Sors: Anness ipprovdut mill-Aġenzija.

IR-RISPOSTI TAL-AĠENZJA

11. B'segwitu mill-qafas legali tal-Ajru Uniku Ewropew:

1. min jirbaħ is-sejha għall-offerti tal-kuntratt ikkontemplat kellu jkun iċċertifikat kif xieraq (e.g. għal servizz ta' Sigurtà għall-Hajja) -> dan kellu jkun kriterju ta' għażla;
2. entitatjiet legali diġà mwaqqfa u stabbiliti biss kienu eligibbli biex jiksbu ċ-ċertifikat mhux derogatorju ANSP mehtieg għas-CNS u ċ-ċertifikat EGNOS -> dan elimina b'mod de facto l-konsorzji.

L-eskluzjoni espressa tal-konsorzji kienet fis-sens qed tittraduċi biss fatt f'għieh it-trasparenza. Generalment l-Aġenzija tapprezza l-għarfien tal-Qorti li din l-eskluzjoni ma affettwatx il-kondotta tal-proċedura li de facto kisbet kompetizzjoni effettiva, kif muri bis-sottomissjoni ta' hames applikanti.

12. Lejn l-aħħar tas-sena sar volum kbir ta' impenji minhabba l-approvazzjoni tardiva tal-baġit emendatorju. L-emenda kienet inizjalment ippjanata li ssir f'Marzu, iżda ma gietx finalment adottata qabel nofs Settembru. Filwaqt li dawn il-kuntratti kienu pplanati fil-bidu tas-sena, il-GSA kienet obbligata tiffriżahom sakemm l-approvazzjoni tal-baġit emendatorju u l-ammont preċiż tiegħu kienu ċerti. Riporti ohra ta' Titolu II sehhew l-aktar minhabba servizzi għas-sede taċ-Ċentru Galileo tal-Monitoraġġ tas-Sigurtà fi Franza li bdiet taħdem biss f'Settembru 2013 u hafna minn dawn il-pagamenti saru fl-ewwel kwart tal-2014. L-Aġenzija qed tagħmel sforz konkret fl-2014 mhux biss biex tallinja l-kuntratti mas-sena kalendarja iżda wkoll biex tassigura l-kompiti li hadet aktar kmieni fuq titolu II, fid-dawl li mhux tiffaccja l-istess limiti baġitarji bħal fl-2013.
